

गाउँ सभाको अध्यक्षता गरिरहनु भएका गजुरी गाउँपालिकाका उपाध्यक्ष  
एवं  
यस सभाका सभाध्यक्ष महोदय,  
गाउँ सभाका सदस्यहरु,  
तथा  
प्रमुख प्रशासकीय अधिकृत लगायत सम्पूर्ण कर्मचारी मित्रहरु

**सभाध्यक्ष महोदय,**

सभाध्यक्ष महोदयको अनुमतिले गजुरी गाउँपालिकाको चौथो गाउँ सभामा आर्थिक वर्ष २०७५/०७६ को वार्षिक नीति तथा कार्यक्रम मार्फत यस सभालाई सम्बोधन गर्न पाउँदा म गौरवान्वीत भएको छु ।

**सभाध्यक्ष महोदय,**

वि. सं. २०७४ साल निर्वाचन वर्षको रुपमा रह्यो तसर्थ मुलुकमा स्थिर सरकार निर्माण गर्न उत्साहका साथ वर्षभरी निर्वाचन प्रक्रियामा सामेल हुनु हुने गाउँपालिका बासी सबै आमा बुबा दाजु भाइ तथा दिदी बहिनीहरुमा धन्यवाद ज्ञापन गर्दछु । संघीय लोकतान्त्रीक गणतन्त्र प्राप्तिका लागि संघर्षमा जीवन उत्सर्ग गर्नु हुने सबै ज्ञात अज्ञात सहिदहरु प्रति भावपूर्ण श्रद्धाञ्जली अर्पण गर्दछु । राष्ट्रियता, लोकतन्त्र र नागरिकका जनजीविकाको आन्दोलनमा अगुवाइ गर्नु हुने सम्पूर्ण अग्रजहरुको योगदानको उच्च सम्मान सहित स्मरण गर्न चाहान्छु ।

**सभाध्यक्ष महोदय,**

गजुरी गाउँपालिकाका आम मतदाताहरुले आफ्नो अमूल्य मतद्वारा हामीलाई जनप्रतिनिधिको रुपमा जिम्मेवारी सुम्पेको एक वर्ष वित्ति सकेकोछ । यस अवधिमा हामीले गत आर्थिक वर्ष २०७४/०७५ का लागि अनुमोदन गरेको नीति, कार्यक्रम तथा सोको अधिनमा रहि बजेट विनियोजन गरि विकास निर्माण तथा सुशासनको थालनी गरेका छौं । लामो समय देखिको जनप्रतिनिधि नहुँदा भएका अन्यौलता, जटिलता, अप्ठ्याराहरुलाई चिदै हामी आज जनताका हक अधिकार स्थापित गर्दै जनताका भाग्य र भरोसालाई अझ माथि पुऱ्याइ आर्थिक विकास, सामाजिक न्याय र समुन्नतिका लागि प्रतिबद्ध भै सिंहदरवारको अधिकार नागरिकका घरघरमा पुगेको महसुस गराउन दत्तचित्त भएर अधि बढिरहेका छौं । हामी जनप्रतिनिधि भै कार्य थालनी गरिसकेपछि यस बीचमा आम नागरिकका समस्याहरु पहिचान गर्ने र त्यसका निराकरणका उपायहरु तथा गाउँपालिकाको संस्थागत विकासका सूत्रहरु पत्ता लगाइ भावी दिनमा हामीले दिने सेवा प्रवाहलाई समयानुकुल बनाउने दिशातर्फ उन्मुख रहेकाछौं । गजुरी गाउँपालिकाको समग्र विकासलाई आधुनिक वैज्ञानिक र समय सापेक्ष बनाई सबै स्तरका नागरिकको पहुँचमा पुऱ्याउनको लागि दश वर्षे गुरु योजना तयार गरी त्यसैको आधारमा कार्य अधि बढाउने थालनी यसै वर्ष देखि शुरुवात गर्नेछौं ।

**सभाध्यक्ष महोदय,**

स्थानीय तहको विकास गतिलाई चुस्त दुरुस्त गर्दै योजनाबद्ध रुपमा व्यवस्थित र प्रभावकारी बनाउन लोकतान्त्रीक संघीय गणतन्त्र नेपालको संविधान २०७२ को भाग १७, १८ र १९ तथा संविधानको धारा २१४, २१५, २२१, २२४, २२६, २२८, २२९ र २३० मा स्पष्ट रुपमा स्थानीय तहको व्यवस्था गरी कार्यकारी, व्यवस्थापकीय तथा न्यायीक अधिकार स्थानीय तहलाई दिए अनुसार यस गजुरी गाउँपालिकाको गाउँ सभा गरि नीति, कार्यक्रम, योजना तथा वार्षिक बजेट प्रस्तुत गर्नु पर्ने कानूनी व्यवस्थाका कारण हामीहरु आज यस गजुरी गाउँपालिकाको चौथो गाउँ सभामा उपस्थित भैरहेकाछौं । संविधानले व्यवस्था गरे अनुसार स्थानीय तहको ऐन, नियम र निर्देशिका तयार गरि नीति, कार्यक्रम, योजना तथा बजेट साथै कर र राजस्वका दरहरु निर्धारण गरि यसै सभाबाट स्वीकृत गरि कार्यान्वयन गर्न गैरहेकाछौं । संवैधानिक व्यवस्था अनुसार गजुरी गाउँपालिकाको योजना तर्जुमा प्रक्रियालाई जनसहभागिताको माध्यमबाट अधि बढाउने उद्देश्य अनुसार टोल बस्ती तथा वडास्तरबाट नै कार्यक्रम तथा योजना छनौट गर्ने तथा विभिन्न राजनैतिक दल, संघसंस्था, विकास प्रेमी स्थानीय नागरिक तथा बुद्धिजीवीहरुको सल्लाह एवं सुझाव समेतको आधारमा नीति, कार्यक्रम तथा योजना बनाई गजुरी गाउँपालिकाको सबै नागरिकको अपनत्व हुने गरी आर्थिक वर्ष २०७५/०७६ को वार्षिक नीति तथा कार्यक्रम प्रस्तुत गर्न पाएकोमा खुशी व्यक्त गर्न चाहन्छु ।

**सभाध्यक्ष महोदय,**

पूर्वमा बेलखु खोला, पश्चिममा मलेखु खोला, उत्तरमा त्रिशुली नदी र दक्षिणमा महाभारतको लेकले वेष्टित यस गजुरी गाउँपालिकाको कुल क्षेत्रफल १३८.६६ वर्ग कि.मी. रहेकोछ । पर्यटकीय तथा धार्मिक साँस्कृतिक पहिचान बोकेको हाम्रो

गाउँपालिका महाभारत लेकको सुन्दर हरियाली देखि त्रिशुली नदीको मनोरम दृश्यका बीच विभिन्न जातजाति, भाषाभाषी, धर्म, संस्कृति, रीतिरिवाजका मानिसहरु बसोबास गर्ने साभा फूलबारीको रूपमा परिचित रहेकोछ । करिव ६२ सय घरधुरीमा विभक्त एवं भण्डै ३२ हजार जनसंख्या रहेको यस गजुरी गाउँपालिकामा कृषि उत्पादन हुने उर्वर भूमि, औद्योगिक विकास हुने सम्भावित क्षेत्र, खनिजजन्य श्रोतले भरिपूर्ण, थुप्रै हरियाली वनले प्रकृतिसौत्री शीतलता प्रदान गरेको बस्तीहरु, समग्र विकासको गतिमा निरन्तर अघि बढिरहेको समाज जस्ता थुप्रै अनुपम कुराहरुले गजुरी गाउँपालिकाको गरिमालाई अझ ओझपूर्ण बनाइ राखेकोछ । नून देखि सुन सम्म सबै खाले उपभोग्य वस्तुको उत्पादन हुन सक्ने यस गजुरी गाउँपालिका विकासको दृष्टिले पनि महत्वपूर्ण मानिन्छ । नेपालको सबै भूभागसँग सम्बन्ध कायम भएको राष्ट्रिय मार्ग यस गजुरी गाउँपालिकासँग जोडिएर रहनुले पनि उक्त कुराको पुष्टि गर्दछ । यस गजुरी गाउँपालिका भित्र रहेका अल्पसंख्यक तथा पछाडि पारिएका वर्ग तथा समुदायलाई विकासको मुल प्रवाहमा ल्याई विकास निर्माणलाई गतिशील बनाउन कृषि क्षेत्रको व्यावसायिकीकरण, आधुनिकीकरण र यान्त्रीकीकरण गरी उत्पादनशील क्षेत्रमा लगानी प्रवर्द्धन गर्ने, रोजगारी सिर्जना गर्ने, औद्योगिक तथा रोजगार मुलक व्यवसायको विकास गर्ने, सुशासन कायम गरि दैनिक सेवा प्रवाह प्रभावकारी तुल्याउने, पर्यटकीय क्षेत्रको विकास र सम्बर्द्धन तथा प्रवर्द्धन गर्दै सामाजिक विकासलाई संस्थागत गरि विकासको अनुभूति, अमन चयन आम नागरिकहरुलाई गराउनु हाम्रो मुख्य अभिभारा रहिआएको हामीले अनुभुत गरेकाछौं ।

### सभाध्यक्ष महोदय,

उल्लेखित सबै कुराहरुको बोध गर्दै र हामीले सेवा प्रवाह गरेको एक वर्षको अनुभव अनि गजुरी गाउँपालिका भित्रका क्रियाशील राजनीतिक दलहरुको राजनैतिक सहमति, बुद्धिजीवी, शिक्षक, विद्यार्थी, संघसंस्था, महिला, बालबालिका, दलित, जनजाति, समाजमा रहेका सबै तह र तप्काका आम नागरिकहरुको तथा विज्ञहरुको सल्लाह, सुझाव, अनुभवहरु समेतको आधारमा गजुरी गाउँपालिकाको आजको यस सम्मानित चौथो गाउँ सभा मार्फत यस गाउँपालिकाको आर्थिक वर्ष २०७५/०७६ को नीति तथा कार्यक्रम सार्वजनिक गर्ने अनुमति चाहन्छु ।

### सभाध्यक्ष महोदय,

#### आर्थिक विकास सम्बन्धी नीति

#### कृषि

- ❖ निर्वाहमुखी आधुनिक कृषि प्रणालीलाई एकीकृत र व्यावसायिक कृषि प्रणालीतर्फ उन्मुख गर्दै विविधीकरण र यान्त्रीकरण गर्ने नीति लिइनेछ । उन्नत पशुपालनको लागि पशुपालक किसानहरुलाई प्रोत्साहन गर्दै लगिनेछ ।
- ❖ कृषि तथा पशु प्राविधिकहरुको समन्वयमा गाउँ स्तरीय कृषि तथा पशुजन्य तालिम तथा अन्य सीप विकास कार्यक्रमहरुलाई अगाडि बढाइनेछ ।
- ❖ गाउँपालिकाको भौगोलिक अवस्थालाई दृष्टिगत गरि माछा, मासु, अण्डाको उत्पादन तथा बेमौसमी तरकारी, च्याउ खेती, अन्नवाली, फलफूल, व्यावसायिक खेतीलाई प्रवर्द्धन गरी कृषिलाई आधुनिकीकरण तथा व्यावसायिकीकरणमा जोड दिइनेछ ।
- ❖ विषादी प्रयोगमा न्यूनीकरण गर्दै अर्गानिक खेती कार्यलाई प्रोत्साहन गरिनेछ ।
- ❖ गाउँपालिका भित्र कृषि उत्पादनहरु तरकारी तथा दूध संकलन केन्द्र, चिस्यान केन्द्र स्थापना गरि उचित मूल्य निर्धारण सहित सहज बजारीकरणको व्यवस्थापन गरिनेछ ।
- ❖ कृषक अवलोकन भ्रमण तथा तालिमको व्यवस्था गरिनेछ ।
- ❖ कृषक समूहहरुलाई व्यवस्थित गरि कृषक समूह मार्फत कृषि सेवा सुविधा उपलब्ध गराइनेछ ।
- ❖ गजुरी गाउँपालिकालाई कृषि क्षेत्रको विकासको लागि कृषि सुपर जोन बनाउन आवश्यक पहल गरिनेछ ।

### सभाध्यक्ष महोदय,

#### सहकारी तथा गरीबी निवारण

- ❖ समान उद्देश्य भएका सहकारीहरुलाई मिलान गरि एक वडा एक सहकारीको अवधारणाका साथ आवश्यक पूर्वाधार तथा संस्थागत व्यवस्थापन र दक्षताको विकासलाई अघि बढाइनेछ ।
- ❖ महिलाहरुको आयस्तर वृद्धिका लागि महिला सहकारी, आमा समूह तथा महिला सञ्जालको माध्यमबाट बचत तथा आय आर्जनमा लगानी बढाइनेछ, भने महिला सहकारीहरुको भौतिक पूर्वाधार, निर्माण र सहकारी व्यवस्थापन तालिमलाई प्राथमिकता दिइनेछ ।
- ❖ सहकारी मार्फत युवाहरुलाई रोजगारीको अभिवृद्धि गरिनेछ ।

- ❖ एक घर एक सहकारी सदस्यको व्यवस्थामा ध्यान दिइनेछ ।
- ❖ महिलाहरूको आय आर्जन बृद्धि गर्न व्यावसायिक तथा सीप विकास तालिमको आयोजना गरिनेछ ।
- ❖ सहारा विहीन नागरिकका लागि जीविकोपार्जनमा विशेष ध्यान दिइनेछ ।
- ❖ उद्देश्य अनुरूप गतिविधि सञ्चालन भए नभएको विषयमा सहकारीहरूको अनुगमन तथा नियमन गरिनेछ ।

#### सभाध्यक्ष महोदय,

#### पर्यटन विकास

- ❖ पदयात्राका लागि पर्यटन गुरुरोजना मार्फत पहिचान भएका सम्भावित ट्रेकिङ/हाइकिङ रुटहरूको निर्माण कार्यलाई अगाडि बढाइनेछ ।
- ❖ जलयात्रालाई प्रोत्साहन गर्नको लागि त्रिशुली नदीको बेलखु देखि मलेखु सम्म प्यापिटड सञ्चालन गर्ने कार्यलाई प्रोत्साहित गरिनेछ ।
- ❖ उपयुक्त स्थानमा गाउँपालिका स्तरीय भ्यु-टावरको निर्माणको लागि अध्ययन थालनी गरिनेछ ।
- ❖ आन्तरिक पर्यटन प्रवर्द्धन हुने कार्यक्रम तथा योजना अगाडि बढाइनेछ ।
- ❖ पर्यटन प्रवर्द्धन गर्न होम-स्टे सञ्चालन गर्ने नीति लिइनेछ ।
- ❖ त्रिशुली किनारमा पर्यटन प्रवर्द्धनको निम्ति पार्क, रेस्टुरेण्ट लगायतका आवश्यक पूर्वाधार निर्माण गरिनेछ ।

#### सभाध्यक्ष महोदय,

#### सामाजिक विकास सम्बन्धी नीति

#### शिक्षा

- ❖ सामुदायिक विद्यालयको संस्थागत सुधार गरी विद्यार्थी संख्याको अनुपातमा शिक्षक संख्या मिलान गरिनेछ ।
- ❖ बाल विकास केन्द्र नभएका बाँके सबै विद्यालयहरूमा सो सम्बन्धि सम्पूर्ण व्यवस्थापन गरिनेछ ।
- ❖ माध्यमिक तह तथा आधारभूत तहका सबै विद्यालयहरूमा विद्युतीय हाजिरी प्रणाली जडानको कार्य थालनी गरिनेछ ।
- ❖ सबै विद्यालयहरूमा स्वच्छ खानेपानी र शौचालयको व्यवस्था मिलाइनेछ ।
- ❖ भौतिक पूर्वाधार कमजोर तथा अभाव भएका विद्यालयहरूलाई आधुनिक पूर्वाधार निर्माणमा जोड दिइनेछ ।
- ❖ सिकाइ उपलब्धिका आधारमा विद्यालयहरूलाई अनुदानको व्यवस्था गरिनेछ ।
- ❖ बालमैत्री तथा अपाङ्गमैत्री कक्षा व्यवस्थापन तथा पूर्वाधार निर्माणमा ध्यान दिइनेछ ।
- ❖ शिक्षकहरूको क्षमता विकासको लागि विषयगत तालिमको व्यवस्था गरिनेछ ।
- ❖ पुस्तकालयको व्यवस्था हुन बाँकी गाउँपालिका भित्रका सबै विद्यालयहरूमा पुस्तकालयको व्यवस्था सहित स्तरोन्नती गरिदै लगिनेछ ।
- ❖ गाउँपालिका स्तरीय एक पुस्तकालय तथा वाचनालयको स्थापना गरिनेछ ।
- ❖ प्राविधिक शिक्षालयको पठन पाठन संचालनमा ध्यान पुऱ्याइनेछ ।
- ❖ आदर्श बहुमुखी क्याम्पसको भौतिक, प्रशासनिक र शैक्षिक अवस्थालाई गुणस्तरीय र विकसित बनाउनुको लागि आर्थिक श्रोतको विशेष व्यवस्था मिलाइनेछ ।
- ❖ निजी तथा सामुदायिक विद्यालयको भौतिक, शैक्षिक तथा गुणस्तरमा एकरूपता कायम गर्न सोहि अनुसार शिक्षा नीति बनाइनेछ ।
- ❖ ६ कक्षा देखि सबै विद्यार्थीहरूको लागि कम्प्युटर शिक्षाको सुनिश्चितताको पहल गरिनेछ ।
- ❖ विद्यालयहरूलाई सूचना प्रविधियुक्त बनाउने कार्य अगाडि बढाइनेछ ।
- ❖ आधारभूत तह (कक्षा ८) उत्तीर्ण गरेको नतिजा प्रकाशनको लागि सफ्टवेयर निर्माण गरिनेछ ।

#### सभाध्यक्ष महोदय,

#### स्वास्थ्य

- ❖ दलित, चेपाङ र विपन्न समुदायलाई लक्षित गरी पोषण कार्यक्रम सञ्चालन गरिनेछ । स्वास्थ्य चौकी स्थापना हुन बाँके सबै वडाहरूमा यसै आर्थिक वर्ष देखि स्वास्थ्य चौकी स्थापना तथा पूर्वाधार निर्माणलाई प्राथमिकता दिइनेछ ।
- ❖ स्वास्थ्य चौकीहरूमा आवश्यक उपकरण तथा फ्रिजको व्यवस्था गरिनेछ ।

- ❖ बेवारिसे शव व्यवस्थापनको आवश्यक पूर्वाधार तथा उपकरणको व्यवस्थापन गरिनेछ ।
- ❖ मापदण्ड अनुसारको निःशुल्क औषधीहरूको पर्याप्त मात्रामा व्यवस्था गरिदै लगिनेछ ।
- ❖ स्वास्थ्य संस्थाहरूबाट निस्कने फोहोर व्यवस्थापनका लागि आवश्यक पूर्वाधारको विकास गरिनेछ ।
- ❖ हरेक वडामा **Birthing Center** को विकास गरी गर्भवती महिलाहरूको सुरक्षित प्रसुति सेवा सम्बन्धी अधिकारलाई सुरक्षित गरि **“घरमा प्रसुति शुन्य”** कार्यक्रमको नीति लागू गरिनेछ भने गाँउ घर क्लिनिक कार्यक्रमलाई थप व्यवस्थित गरिनेछ ।
- ❖ साविकको गा.वि.स.हरूलाई एक/एक वटाका दरले एम्बुलेन्स सेवाको व्यवस्थापन गरिनेछ ।
- ❖ मोबाईल स्वास्थ्य सेवालाई निरन्तरता दिईनेछ ।
- ❖ स्वास्थ्य संस्थाहरूमा चौविसै घण्टा विद्युत र खानेपानीको व्यवस्थापन गर्ने नीति लिईनेछ ।
- ❖ पोषण कार्यक्रम र बालबालिकाको वृद्धि अनुगमनलाई निरन्तरता दिईनेछ ।
- ❖ महिला स्वास्थ्य स्वयम् सेविकाहरूको कार्य प्रगतिका आधारमा क्षमता अभिवृद्धि तालिम तथा अन्य सेवा सुविधामा ध्यान पुऱ्याइनेछ ।
- ❖ आर्थिक अवस्था कमजोर भएका व्यक्ति, जेष्ठ नागरिक तथा अपाङ्गता भएका सबै नागरिकहरूलाई गाउँपालिका स्तरको सरकारी स्वास्थ्य संस्थामा लाग्ने उपचारलाई निःशुल्क बनाइनेछ ।
- ❖ स्वास्थ्य संस्थालाई प्रविधियुक्त बनाउन आ.व. २०७५/०७६ देखि अभिलेख र प्रतिवेदन कार्यका लागि **online Reporting** सेवा प्रयोगमा ल्याईनेछ ।
- ❖ नसर्ने रोगहरूको महामारीलाई मध्य नजर गर्दै दिर्घ रोगको रोकथामका लागि स्वस्थ जीवनशैलीको लागि कार्यक्रम तथा हरेक वडामा योग शिविरहरू सञ्चालन गरिनेछ ।
- ❖ आधुनिक स्वास्थ्य सेवाका साथमा आयुर्वेद र अन्य वैकल्पिक स्वास्थ्य सेवालाई समेत प्राथमिकताका साथ अघि बढाईनेछ ।
- ❖ गाउँपालिका स्तरमा २५ शैयाको अस्पताल निर्माणमा पहल अघि बढाइनेछ ।

#### **सभाध्यक्ष महोदय,**

#### **खानेपानी तथा सरसफाई**

- ❖ एक घर-एक धारा कार्यक्रम मार्फत खानेपानी सेवाबाट वञ्चित सबै घरहरूमा खानेपानीको सेवा विस्तारमा तिव्रता दिइनेछ ।
- ❖ पानीको मुहान नभएका स्थानहरूमा डिपवोरिङ्गको माध्यमबाट भएता पनि खानेपानी सेवा विस्तार गरिदै लगिनेछ ।
- ❖ खानेपानीको मुहानहरू सुक्दै गैरहेको परिप्रेक्ष्यमा मुहान संरक्षण कार्यक्रमको व्यवस्था गरिनेछ ।
- ❖ **“मेरो घर मै सफा राख्छु”** कार्यक्रम मार्फत टोल सुधार समिति गठन गरि जनसहभागितामा बजार, टोल, बस्ती, गाउँघर सफाई अभियानको शुरुवात गरिनेछ ।
- ❖ पूर्ण सरसफाई गाउँपालिका निर्माण गर्न आवश्यक सबै पूर्वाधार विकासमा कार्य अघि बढाइनेछ ।
- ❖ बजार क्षेत्र तथा बाक्लो बस्ती क्षेत्रबाट उत्पादन हुने फोहोर मैलाको यथोचित व्यवस्थापनमा स्थानीय जनतालाई जिम्मेवार बनाई कार्यक्रम अघि बढाइनेछ ।
- ❖ पूर्ण सरसफाईयुक्त तथा स्वस्थ वातावरणमैत्री गाउँपालिका निर्माणमा जोड दिइनेछ ।
- ❖ फोहोर व्यवस्थापन कार्यलाई सार्वजनिक तथा निजी साभेदारी कार्यक्रम मार्फत व्यवस्थित गरिनेछ ।

#### **सभाध्यक्ष महोदय,**

#### **लैंगिक समानता तथा सामाजिक समावेशीकरण**

- ❖ गाउँपालिका भित्रका विभिन्न स्थानहरूमा जेष्ठ नागरिक पार्क तथा बाल उद्यान निर्माण गर्ने गाउँपालिकाको सोचलाई कार्यान्वयन गर्ने कार्यको यस वर्षबाट थालनी गरिनेछ ।
- ❖ महिला सशक्तिकरणको लागि आवश्यक तालिम तथा क्षमता विकासमा जोड दिइनेछ ।
- ❖ महिला सहकारी, महिला समूहलाई प्राथमिकतामा राखि सीप विकास, व्यावसायिक तालिमको माध्यमबाट आय आर्जन बढाइनेछ ।
- ❖ महिला हिंसा न्यूनिकरणको लागि आवश्यक सबै कदम अघि बढाइनेछ ।
- ❖ नेतृत्व विकास गरि महिलाहरूलाई नेतृत्वमा अगाडि बढाइनेछ ।

- ❖ स्थानीय बालमैत्री शासन व्यवस्थालाई घोषणा तथा कार्यान्वयनको चरणमा लगिनेछ ।
- ❖ महिलाहरुको लागि सामूहिक सीप विकास र समूहमा व्यवसाय गर्न अनुदानको व्यवस्था गर्ने नीति लिइनेछ ।
- ❖ बाल समूह तथा बाल सञ्जालका माध्यमबाट बालबालिकाको अर्थपूर्ण सहभागितामा जोड दिइनेछ ।
- ❖ जेष्ठ नागरिक सम्मान कार्यक्रम सञ्चालन गरिनेछ ।
- ❖ मानव बेचबिखन विरुद्ध आवश्यक कदम अगाडि बढाइनेछ ।
- ❖ गाउँको पहिचान दिने, रोजगारी सिर्जना गर्ने, स्थानीय श्रोत साधनको अधिकतम प्रयोग गर्ने योजना तथा कार्यक्रमलाई प्राथमिकता दिइ गरीवी न्यूनिकरण एवं समावेशी विकासबाट लैंगिक सामाजिक विभेद कम गर्दै जाने नीति लिइनेछ ।
- ❖ महिला बालबालिका तथा अन्य लक्षित वर्गलाई प्रत्यक्ष फाइदा पुग्ने खालका आयोजनाहरुलाई प्राथमिकतामा राखी कार्यान्वयन गरिनेछ ।
- ❖ विकास आयोजनाको सञ्चालनमा महिला र अन्य लक्षित वर्गलाई अनिवार्य रुपमा अर्थपूर्ण सहभागिता गराउने नीति लिइनेछ ।
- ❖ महिला हिंसामा शून्य सहनशीलताको नीति अवलम्बन गरिनेछ ।
- ❖ हिंसा पीडितलाई सुरक्षित उद्धार गर्ने नीति लिइनेछ ।
- ❖ साहारा विहीन तथा लैंगिक हिंसा पीडितलाई जीविकोपार्जन गर्न सहयोग गर्ने नीति लिइनेछ ।
- ❖ दलित वर्गको समग्र आर्थिक उन्नतिको लागि परम्परागत सीप र ज्ञानलाई समय सापेक्ष व्यावसायिकीकरण गरिने तथा शून्य विभेदको नीति अवलम्बन गरिनेछ ।
- ❖ अपाङ्गता भएका व्यक्तिहरुको लागि सशक्तिकरणका कार्यक्रमहरु सञ्चालन गर्नुका साथै उनीहरुको सम्मान र समुदायमा आधारित पुनःस्थापना गर्ने कार्यलाई विशेष जोड दिइनेछ ।
- ❖ पूर्ण साक्षर गाउँपालिका घोषणा गर्ने कार्यक्रमलाई अगाडि बढाइ निरक्षरलाई साक्षर बनाउने नीति लिइनेछ ।
- ❖ बालमैत्री, अपाङ्गमैत्री तथा लैङ्गिकमैत्री नीति अवलम्बन गरिनेछ ।
- ❖ अपाङ्ग, असहाय, अशक्त, प्रकोप पीडित, द्वन्द्व प्रभावित, जेष्ठ नागरिकहरुलाई नेपाली नागरिकता प्राप्तिको लागि तथा अन्य सामान्य सिफारिस निःशुल्क उपलब्ध गराइनेछ साथै १८ वर्ष भित्रका वंशजका आधारमा नेपाली नागरिकताको लागि निवेदन दिने नागरिकलाई समेत पहिलो पटक नागरिकताको लागि गरिने सिफारिस निःशुल्क प्रदान गरिने व्यवस्था मिलाइनेछ ।
- ❖ गाउँपालिका भित्रका सबै सामुदायिक विद्यालयहरुमा अध्ययनरत छात्राहरुलाई सेनेटरी प्याड निर्माण गर्ने तालिम तथा निःशुल्क वितरण गर्ने कार्यक्रमलाई निरन्तरता दिइनेछ ।
- ❖ घटना दर्ता गर्न घटना घटेको ३५ दिन भित्र आएमा निःशुल्क सेवा प्रदान गरिनेछ ।
- ❖ सरकारी छात्रवृत्तिको सिफारिस, जेष्ठ नागरिक सिफारिस, अपाङ्गता सिफारिस, दिर्घ रोगी सिफारिस, असहाय तथा गरीब सम्बन्धी सिफारिस, निःशुल्क स्वास्थ्य उपचार सम्बन्धी सिफारिस, आर्थिक अवस्था कमजोर भएको सिफारिस, अदालती शुल्क मिनाहा सम्बन्धी सिफारिस, नाबालक प्रमाणित सिफारिस, प्राकृतिक प्रकोपबाट क्षति भएको घर पाताल सम्बन्धी सिफारिस र एकाघर परिवार भित्रको मृतकसँगको पहिलो पटक नाता प्रमाणित गर्दा निःशुल्क गरिने व्यवस्था मिलाइनेछ ।
- ❖ लैंगिक हिंसा न्यूनिकरण गर्न समविकास तथा पुरुष सचेतना कार्यक्रम सञ्चालन गरिनेछ ।
- ❖ मदिराजन्य हिंसा नियन्त्रण गर्न मदिरा व्यवसायलाई थप व्यवस्थित गरिनेछ ।

#### सभाध्यक्ष महोदय, युवा तथा खेलकुद

- ❖ युवा स्वरोजगारको लागि क्षमता विकास, सीप विकास, व्यावसायिक तालिमको सञ्चालन गरिनेछ ।
- ❖ गाउँपालिका स्तरमा रोजगारीको सिर्जना गरि युवाशक्ति पलायन हुनबाट रोक्न स्थानीय श्रममुलक कार्यक्रमहरु सञ्चालन गरिनेछ ।
- ❖ युवा शक्तिलाई विकास निर्माणका कार्यमा केन्द्रित गराइनेछ ।
- ❖ एक वडा एक खेल मैदानको निर्माण गरि वडा स्तरमा खेलकुद पूर्वाधारको विकास गरिनेछ ।
- ❖ विद्यालय स्तरबाटै खेलाडीको विकाससँगै विद्यालयहरुमा खेल सामग्रीहरुको व्यवस्था गरि खेलकुद क्षेत्रको विकास गरिनेछ ।
- ❖ गलौदी खेल मैदानलाई प्रदेश स्तरीय खेलमैदान बनाउन आवश्यक पहल गरिनेछ ।

- ❖ युवा वर्गको क्रियाशीलतालाई गाउँपालिकाको विकासको क्षेत्रमा योगदान दिन सबै कार्यक्रमहरू युवामैत्री बनाउँदै लगिनेछ ।
- ❖ सामूहिक रूपमा व्यवसाय गर्न चाहने युवाहरूको लागि समूहमा आधारित अनुदानद्वारा उनीहरूको व्यवसायलाई प्रोत्साहित गर्ने नीति लिईनेछ ।

**सभाध्यक्ष महोदय,**

**संस्कृति प्रवर्द्धन**

- ❖ मठ, मन्दिर, गुम्बा, चर्च, मस्जिद सबैको मर्मत सुधार गरि संरक्षण गरिनेछ ।
- ❖ विभिन्न जातजातिहरूको लोपोन्मुख भाषा, धर्म र संस्कृतिको संरक्षण र सम्वर्द्धन गर्ने नीति लिईनेछ ।
- ❖ परम्परागत धार्मिक तथा मौलिक संस्कृतिको जगेर्ना गर्ने कार्यक्रम अघि बढाइनेछ ।

**सभाध्यक्ष महोदय,**

**पूर्वाधार विकास सम्बन्धी नीति**

**सडक तथा पुल**

- ❖ गाउँपालिकाको सडक गुरुयोजना अनुसार सडकको स्तर विभाजन गरि निर्माण कार्यलाई प्राथमिकताका साथ अगाडि बढाइनेछ ।
- ❖ हालसम्म टूट्याक निर्माण भएका वडा स्तरका मुख्य तथा सबै शाखा सडकहरूको स्तरोन्नती गरिदै लगिनेछ ।
- ❖ आवश्यकता पहिचान गरी भोलुङ्गे पुल तथा पक्की मोटरेवल पुल निर्माणको कार्य अगाडि बढाइनेछ ।
- ❖ हरित सडकको अवधारणा अनुसार सडक किनाराहरूमा उपभोक्ताहरूको सहभागितामा वृक्षारोपण गर्ने कार्य अगाडि बढाइनेछ ।
- ❖ गाउँपालिका स्तरको मुख्य सडकहरूको डि.पि.आर. तयार गरि सदाबहार रूपमा सडक सञ्चालनका लागि आवश्यक व्यवस्था गरिनेछ । गाउँपालिका भित्र निर्माण भएका सबै सडकहरूलाई जि.आइ.एस. प्रणालीमा एकीकृत गरि सडक निर्माण कार्यलाई वातावरणमैत्री बनाउँदै लगिनेछ ।
- ❖ सडक दुर्घटना न्यूनीकरण गर्ने सम्बन्धमा आवश्यक नीति लिईनेछ ।
- ❖ आदमघाट मजुवा चौतारा सडकलाई “रामबहादुर पण्डित मार्ग” नामाकरण गरी उक्त सडकको विकासमा आवश्यक पहल गरिनेछ ।

**सभाध्यक्ष महोदय,**

**उर्जा, लघु तथा साना जलविद्युत**

- ❖ विद्युत प्रसारण लाइन पुग्न बाँकि सबै वडाहरूमा विद्युत विस्तारको प्रक्रियालाई तिब्रता दिइनेछ ।
- ❖ जनघनत्व वृद्धि हुँदै गएका तथा औद्योगिक विकास हुने सम्भावित क्षेत्रमा विद्युतको क्षमतामा वृद्धि गराइनेछ ।
- ❖ लघु जलविद्युत उत्पादन गर्ने कार्यलाई प्राथमिकता दिइनेछ ।
- ❖ काठेपोल तथा नाङ्गो तारको विस्थापन गरी फलामे/सिमेन्ट पोल तथा ए.वि.सी. तारको व्यवस्था गर्दै विद्युत सेवालालाई सुरक्षित बनाउँदै लगिनेछ ।
- ❖ विद्युत सेवा नभएका विद्यालय, स्वास्थ्य संस्था तथा अन्य कार्यालयहरूमा वैकल्पिक उर्जाको माध्यमबाट भए पनि विद्युत सेवा पुऱ्याइनेछ ।
- ❖ शहरी तथा घना वस्ती भएको क्षेत्रको सडकमा सौर्य वत्ती जडान कार्यलाई निरन्तरता दिइनेछ ।

**सभाध्यक्ष महोदय,**

**सिंचाई**

- ❖ खेती योग्य जमिनहरूमा सिंचाई सुविधाको व्यवस्था गरिदै लगिनेछ ।
- ❖ थोपा सिंचाई तथा साना सिंचाईलाई प्राथमिकता दिइनेछ । सोको लागि प्लाष्टिक पोखरी तथा घैँटोद्वारा वर्षाको पानीलाई संरक्षण गरिनेछ ।
- ❖ खेतीयोग्य जमिनमा सिंचाई प्रबन्ध मिलाउने कार्यलाई प्राथमिकतामा राखिनेछ । सिंचाई आयोजनाहरू छनौट गर्दा गाउँपालिकाको मुख्य कृषि क्षेत्र समेतलाई मध्यनजर गर्दै छनौट गर्ने र सिफारिस गर्ने नीति लिइनेछ ।

**सभाध्यक्ष महोदय,**

## भवन तथा सहरी विकास

- ❖ आधुनिक, सुविधा सम्पन्न, अपाङ्गमैत्री गाउँपालिका कार्यालयको भवन निर्माणको थालनी गरिनेछ ।
- ❖ सम्पूर्ण वडाहरूमा बालमैत्री, लैंगिकमैत्री वडा कार्यालयहरूको आफ्नै भवन निर्माणका लागि जग्गा प्राप्त गरि निर्माण कार्यलाई अगाडि बढाइनेछ र भइरहेका भवनहरूलाई संरक्षण गरिनेछ ।
- ❖ सामुदायिक तथा महिला सहकारी भवन निर्माण कार्यकालागि सहयोग गरिनेछ ।
- ❖ गाउँपालिकाको सेवा प्रवाहलाई चुस्त दुरुस्त र सेवाग्राही मैत्री बनाउन सम्पूर्ण विषयगत शाखाहरूको व्यवस्थापन गरिनेछ ।
- ❖ भूकम्प पीडितहरूको निर्माण गर्न बाँकी सबै घरहरू निर्माणमा आवश्यक पहल गरिनेछ ।
- ❖ गाउँपालिकाका सम्पूर्ण क्षेत्रमा पक्की घर तथा अन्य भवन निर्माण गर्दा मापदण्ड सहित नक्सा पास गरेर मात्र निर्माण गर्नुपर्ने प्रणालीको विकास गरिनेछ । साथै यस अघि बनेका पुराना पक्की घर तथा भवनहरूका सम्बन्धमा मापदण्ड पुगेकालाई अभिलेखिकरण गर्न नागरिकलाई प्रोत्साहित गरिनेछ ।
- ❖ ढल निकास तथा बजार व्यवस्थापन कार्यलाई प्राथमिकतामा राखिनेछ ।
- ❖ नेपाल सरकारबाट स्वीकृत बस्ती विकास, शहरी योजना तथा भवन निर्माण सम्बन्धी आधारभूत निर्माण मापदण्ड, २०७२ लगायतका नीतिगत व्यवस्थामा रहेका न्यूनतम प्रावधानलाई गाउँपालिकाले आफ्नो क्षेत्रमा अवलम्बन गरिने र सोही अनुसार गाउँपालिकाभित्र निर्माण हुने भवनहरूको निर्माण स्वीकृती, नक्सा पास र निर्माण सम्पन्न प्रमाण पत्र उपलब्ध गराइनेछ ।
- ❖ गाउँपालिका क्षेत्र भित्र रहेका बजारहरूलाई सडकको क्षेत्राधिकारलाई ध्यानमा राखि व्यवस्थित गरिनेछ ।
- ❖ सबै सरकारी कार्यालयले नक्सा पास गरेर मात्र भवन निर्माण गर्नु पर्ने नीति लिइनेछ ।
- ❖ एकीकृत बस्ती विकास कार्यक्रमलाई प्राथमिकता दिइनेछ ।

## सभाध्यक्ष महोदय,

### संचार

- ❖ स्थानीय रेडियो कार्यक्रम तथा टेलिभिजन सञ्चालनको लागि प्रोत्साहन गरिनेछ ।
- ❖ संचार सेवाको पहुँच नपुगेका ठाँउहरूमा सेवा विस्तार गर्न सम्बन्धित निकायको ध्यानाकर्षण गराइनेछ ।
- ❖ गाउँपालिकाले गर्ने सबै क्रियाकलापहरूको रेडियो कार्यक्रम मार्फत जनताको घर दैलोमा जानकारी पुऱ्याउने र जनताको राय सुन्ना संकलन गरि भावि कार्य दिशा निर्धारण गरिनेछ ।

## सभाध्यक्ष महोदय,

### वन, वातावरण तथा विपद् व्यवस्थापन

- ❖ सबै किसिमका वनको व्यवस्थापन कार्य प्रभावकारी रूपमा अगाडि बढाइनेछ ।
- ❖ गाउँपालिका स्तरमा नमुना वन व्यवस्थापन गर्न उपयुक्त वन समूह छनौट गरि सम्बन्धित निकायको समन्वयमा वैज्ञानिक वन कार्यक्रमलाई टेवा पुऱ्याइनेछ ।
- ❖ वन फडानी, डँढेलो, भू-क्षय आदिलाई नियन्त्रण गर्ने कार्यक्रम सञ्चालन गरिनेछ ।
- ❖ नर्सरीको स्थापना गरि खाली ठाउँमा वृक्षारोपण गरि वातावरण संरक्षणमा टेवा पुऱ्याइनेछ ।
- ❖ भू-क्षय नियन्त्रणको लागि तटबन्ध, ग्याविन बाल, बायो इन्जिनियरिङ प्रणालीको विकास गर्दै लगिनेछ ।
- ❖ जलवायु परिवर्तनका असरहरू न्यूनिकरण गर्न विभिन्न वातावरण मैत्री कार्यक्रमहरू सञ्चालन गरिनेछ ।
- ❖ आकस्मिक विपद्मा परेका आम नागरिकलाई सहयोग गर्न विपद् व्यवस्थापन कोष स्थापना गरि राहत तथा सहयोग पुऱ्याइनेछ ।
- ❖ विपद् व्यवस्थापन गर्न वा आकस्मिक प्रकोप तथा दुर्घटना न्यूनिकरणको लागि एक वडा एक हेलिप्याडको स्थापना गरिनेछ ।
- ❖ विपद्बाट हुने क्षति कम गराउनका लागि विपद् पूर्व सूचना र प्राथमिक सुरक्षा सम्बन्धी तालिम तथा चेतना अभिवृद्धि हुने कार्यक्रम सञ्चालन गरिनेछ साथै विपद्बाट प्रभावितको उद्धारको लागि उद्धार सामग्रीको व्यवस्था गरिनेछ ।
- ❖ सार्वजनिक, ऐलानी र प्रति जग्गाको संरक्षण गर्न सोको लगत लिई तारबार गर्ने र हरियाली पार्कको रूपमा विकास गर्ने कार्यको थालनी गरिनेछ ।

- ❖ सामुदायिक वनहरूमा आय आर्जन हुने खालका फलफूल तथा अन्य बाँस, निगालो आदि जस्ता उपयोगी विरूवा लगाउन प्रोत्साहन गरिनेछ ।
- ❖ गाउँपालिका क्षेत्रमा उपयुक्त सार्वजनिक जग्गाको प्रयोग गरी गाउँपालिका स्तरीय बसपार्क व्यवस्थापनको कार्य थालनी गरिनेछ ।
- ❖ पूर्ण सरसफाईको कार्यक्रम सञ्चालन गर्न 4R (Reduce, Reuse, Recycle and Recovery) को अवधारणा अवलम्बन गरिनेछ ।
- ❖ पर्यावरणीय सन्तुलन र वातावरण संरक्षण सम्बन्धी कार्यलाई जोड दिइनेछ ।
- ❖ खुल्ला दिशामुक्त कार्यक्रमलाई निरन्तरता दिई Post ODF रणनीति तर्जुमा गरि गाउँपालिकालाई पूर्ण सरसफाईको अवस्थामा पुऱ्याउन पहल गरिनेछ ।
- ❖ समुदायमा आधारित फोहर व्यवस्थापन प्रणाली (Community Based Waste Management System) लाई अगाडि बढाइनेछ ।
- ❖ वातावरणमैत्री गाउँपालिका घोषणा गर्ने तर्फ गाउँपालिकाका गतिविधिहरू सञ्चालन गरिनेछ साथै स्वच्छ, सफा र सुन्दर गाउँको निर्माण गर्ने नीति लिइनेछ ।
- ❖ प्लाष्टिक भोलामुक्त गाउँपालिका निर्माण गर्न जोड दिइनेछ ।
- ❖ एक घर एक विरूवा र एक मृत्यु तीन वृक्षारोपणको नीति अवलम्बन गरिनेछ ।
- ❖ गजुरी गाउँपालिकाको फोहोरलाई मोहोरमा परिवर्तन गर्ने नीति बनाई कार्यान्वयनमा ल्याइनेछ ।
- ❖ फोहर व्यवस्थापनका लागि प्रत्येक घरघरमा संकलन सामग्रीको व्यवस्था गरिनेछ ।

#### **सभाध्यक्ष महोदय, संस्थागत सुशासन**

- ❖ कर्मचारीहरूको क्षमता विकासको लागि तालिम, अवलोकन भ्रमण, अनुभव साटासाट कार्यक्रम लगायत विभिन्न अन्य वृत्ति विकास सम्बन्धी कार्यक्रमको व्यवस्था गरिनेछ ।
- ❖ मूल्याङ्कनका आधारमा कर्मचारीहरूलाई पुरस्कार, प्रोत्साहन तथा दण्ड सजायको व्यवस्था गरिनेछ ।
- ❖ गाउँपालिकामा नागरिक वडा पत्रको व्यवस्था गरि सोको माध्यमबाट गुनासो सुनुवाइलाई विशेष ध्यानमा राखी सेवा प्रवाहलाई प्रभावकारी बनाइनेछ ।
- ❖ सेवा उपलब्धताको मापन तथा मूल्याङ्कनको लागि योजना अनुगमन समितिको काम कारबाहीलाई प्रभावकारी बनाइनेछ ।
- ❖ जनप्रतिनिधिहरूलाई समय सापेक्ष क्षमता अभिवृद्धिको लागि तालिम, अध्ययन भ्रमणको व्यवस्था गरिनेछ ।
- ❖ एक वडा एक सार्वजनिक सुनुवाई गरि गाउँपालिका स्तरमा सार्वजनिक सुनुवाई तथा सेवाको गुणस्तर मापन कार्यक्रम संचालन गरिनेछ ।
- ❖ “म सभ्य र चेतनशील नागरिक” भन्ने कार्यक्रमका साथ सबै क्षेत्रमा नागरिक सहभागिता गराइनेछ । सेवाग्राही तथा आम नागरिकले तिर्ने सबै किसिमका कर तथा सेवा शुल्क नियमित र पारदर्शी बनाउन पारिवारिक दर्ता प्रणाली मार्फत एकीकृत कर प्रणाली सञ्चालनको व्यवस्था गर्दै लगिनेछ ।
- ❖ सबै किसिमका व्यवसाय तथा उद्योगहरूलाई गाउँपालिका स्तरमा नियमन गरि करको दायरामा समावेश गराइने र कर छलीलाई निरुत्साहित गर्न अनुगमन व्यवस्थालाई चुस्त दुरुस्त बनाइनेछ ।
- ❖ गाउँपालिकाबाट सञ्चालन गरिएका सेवा प्रवाहको सामाजिक परीक्षण कार्यको सुरुवात गरिनेछ ।
- ❖ आगामी आ.व. २०७५/०७६ बाट गजुरी गाउँपालिकाले दिर्घकालिन रूपमा सञ्चालन गर्ने गरी “जनतासँग गाउँपालिका” रेडियो कार्यक्रम सञ्चालन गरिनेछ । सो कार्यक्रम अन्तरगत स्थानीय जनताहरूको राय, सल्लाह, सुझाव, आवश्यकता तथा सुशासन सम्बन्धी विषयहरू समावेश गरिनेछ ।
- ❖ गजुरी गाउँपालिकाको श्रोत परिचालनलाई समतामूलक, प्रगतिशील र न्यायपूर्ण बनाई राजस्वको दायरा वृद्धि गर्दै सबै करदाताहरूको सहभागितामा राजस्व अभिवृद्धि गरि कुल बजेटमा आन्तरिक आम्दानीको अंश वृद्धि गरिदै लगिनेछ ।
- ❖ व्यवसाय कर र घर बहाल कर असुली कार्यलाई थप प्रभावकारी बनाउन टोल विकास संस्थाहरूलाई परिचालन तथा जिम्मेवार बनाउने नीति लिइनेछ ।
- ❖ गाउँपालिकाको श्रोत विस्तारको लागि आ.व. २०७५/०७६ देखि सम्पत्ति कर लागू गरिनेछ ।



- ❖ व्यवसाय करको दायरा बढाउने र बढि भन्दा बढि व्यवसायीहरूलाई कर तिर्न प्रोत्साहित गर्न गाउँपालिकामा विविध कार्यक्रम सहित कर सप्ताह कार्यक्रम सञ्चालन गर्ने तथा राजस्व संकलन कार्यलाई व्यवस्थित गर्न गाउँपालिका र सम्बन्धित निजी क्षेत्रको सहयोग र समन्वयमा करको दायरालाई विस्तार गर्ने नीति लिइनेछ ।
- ❖ गैर सरकारी संघ संस्थाहरूसँगको समन्वय र सहकार्यमा जोड दिइनेछ । गाउँपालिका क्षेत्रभित्र कार्यक्रम सञ्चालन गर्ने सबै गैर सरकारी संस्थाहरूलाई आफ्नो कार्यक्रमहरू गाउँ विकास योजनामा समावेश गर्नका लागि पेश गर्न लगाइनेछ ।
- ❖ श्रोत व्यवस्थापनलाई वैज्ञानिक, यथार्थपरक र व्यवस्थित गर्न कम्प्युटर सफ्टवेयरको प्रयोगबाट डाटाबेसका आधारमा कर शुल्क संकलन गर्ने कार्यको थालनी गरिनेछ ।
- ❖ कर, शुल्क, दस्तुर असुली कार्यलाई उपयुक्त संयन्त्र निर्माण गरि प्राथमिकताका साथ अगाडि बढाइ बक्यौता न्यून गरिनेछ ।
- ❖ उपभोक्ता समिति मार्फत सञ्चालन हुने कुनै पनि योजनाहरूको सम्झौता गर्नु अगावै उपभोक्ता समितिका पदाधिकारीहरू र गाउँपालिका तथा वडा कार्यालयहरूमा विभिन्न सिफारिसका लागि सम्पर्कमा आउने सेवाग्राहिहरू समेतबाट आफूले बुझाउनु पर्ने सम्पत्ति कर, व्यवसाय कर, वहाल कर लगायतका सम्पूर्ण कर तथा शुल्क चुक्ता गरिसकेपछि मात्र सम्झौता गरिने तथा सिफारिस उपलब्ध गराइने नीति लिइनेछ ।
- ❖ वित्तीय श्रोत परिचालन र व्यवस्थापनमा निजी क्षेत्र र नागरिक समाजको सहभागिता र सहकार्यलाई बढाउँदै लगिनेछ । सम्पूर्ण करदातालाई स्व:स्फूर्त रूपमा करको दायरामा ल्याई आफूले तिरेको करको उचित उपयोग भएको अनुभूति दिलाइनेछ ।
- ❖ गाउँपालिकालाई बढि कर तिर्ने करदातालाई निश्चित मापदण्ड तयार गरि सम्मानित गर्ने परम्पराको निरन्तरता दिइनेछ ।
- ❖ राजस्व तथा आर्थिक कारोवारमा पारदर्शिता, जवाफदेहिता, सहभागिता र अनुमान योग्यता प्रवर्द्धन गर्न तथा वित्तीय अनुशासन कायम गर्न आन्तरिक नियन्त्रण प्रणालीलाई सशक्त बनाई वित्तीय सूचनाको अभिलेख र प्रतिवेदन प्रणालीलाई नियमित र व्यवस्थित गरिनेछ ।
- ❖ गाउँपालिकाले उठाउने सम्पत्ति कर, व्यवसाय तथा पेशा कर, घर वहाल कर, मनोरन्जन करहरूलाई पारदर्शी र प्रभावकारी बनाउन आवश्यकता अनुसार कार्यविधि र निर्देशिकाहरू बनाई व्यवस्थित गरिनेछ ।
- ❖ जनप्रतिनिधि र कर्मचारिहरूको आचार संहिता निर्माण गरि कडाइका साथ लागू गरिनेछ ।
- ❖ अनुगमन, मूल्यांकन र सार्वजनिक सुनुवाइलाई निरन्तरता दिइनेछ ।

### सभाध्यक्ष महोदय, सूचना प्रविधि

- ❖ सुशासन र कार्य सम्पादन चुस्त दुरुस्त बनाउनको लागि प्रत्येक वडा र गाउँपालिकाको कार्यालयहरूमा इन्टरनेट र इन्ट्रानेटको व्यवस्था गरि सम्पूर्ण गाउँपालिकाको कामकाज प्रविधियुक्त बनाइनेछ ।
- ❖ गाउँपालिकाको सेवा, सुविधा, नीति, नियम, सूचना तथा गतिविधिहरू सबै नागरिकको पहुँचमा पुऱ्याउन मोबाइल एप्स “हाम्रो गजुरी”, डिजिटल सोधपुछ कक्ष, डिजिटल सूचना पाटि, डिजिटल नागरिक वडा पत्रको व्यवस्थापन गरिनेछ ।
- ❖ सेवा ग्राहीहरूको बाक्लो उपस्थिति हुने कार्यालय तथा सार्वजनिक स्थानहरू (प्रतिक्षालय, स्वास्थ्य चौकि आदि)मा नि:शुल्क इन्टरनेट सेवाको क्रमशः विस्तार गर्दै लगिनेछ ।
- ❖ गाउँपालिका, वडा कार्यालय तथा अन्तरगतका शाखा कार्यालयहरूका गतिविधिहरूको निगरानी तथा पारदर्शिता कायम गर्न सी.सी. क्यामरा जडान गरिनेछ ।
- ❖ गाउँपालिका तथा वडा कार्यालयहरूमा हस्तलिखित रूपमा सञ्चालन गरिने सेवा प्रवाहहरूलाई सूचना प्रविधिको उपयोग गरी विस्थापित गरिनेछ ।
- ❖ सबै माध्यमिक विद्यालय तथा आधारभूत विद्यालयहरूमा इन्टरनेट सेवाको पहुँच पुऱ्याउने कार्यको थालनी गरिनेछ ।
- ❖ गाउँपालिका स्तरमा सूचना प्रविधि पार्कको स्थापनाको लागि पूर्वाधार विकासलाई ध्यान दिइनेछ ।
- ❖ गाउँपालिकाका बाँकी वडा (वडा नं. ४ देखि ८ सम्म) कार्यालयहरूमा अनलाइन घटना दर्ता प्रणाली यसै आर्थिक वर्ष भित्र कार्यान्वयन गरिनेछ ।
- ❖ सामाजिक सुरक्षा भत्तालाई बैकिङ प्रणाली मार्फत वितरणको थालनी गरिनेछ ।

- ❖ नयाँ निर्माण गरिने घरको नक्सा पास तथा पुराना निर्माण भईसकेका घरको अभिलेखीकरण विद्युतीय प्रणाली (EBPS) शुरु गरिनेछ ।
- ❖ गाउँपालिकाको GIS Mapping गरि प्रत्येक घरधुरीको पारिवारिक विवरण तयार गरिनेछ ।

#### **सभाध्यक्ष महोदय,**

हामी सबै जनप्रतिनिधिहरू जनताप्रति उत्तरदायी भएको हुँदा राजनीतिक दल तथा आ-आफ्नो संगठन भन्दा माथि उठेर गाउँपालिकाको समग्र विकास र समुन्नतिका लागि अबका दिनमा हातमा हात काँधमा काँध मिलाई जनमतको कदर गर्दै हातेमालो गरी निरन्तर अधि बढ्नु जरुरीछ, अनि मात्र जनमतको सम्मान गरिएको ठहर हुनेछ । हामीले जनताका बीचमा जाहेर गरेका प्रतिबद्धता तथा सबै विकास र जनजीविकाका सवालहरूलाई यथोचित विकास गर्दै हाम्रै कार्यकाल भित्र गजुरी गाउँपालिकालाई नगरपालिकाको रूपमा विकास गर्न हामी प्रतिबद्ध छौं । हाम्रो यस कदममा आम सचेत नागरिकको रचनात्मक सल्लाह, सुझाव र सहयोगको अपेक्षा राख्छौं । यस गजुरी गाउँपालिका तपाईं हामी सबैको हो, यसको विकास गर्न सकेमा सबैको विकास हुने हो । त्यसैले तपाईं हामी सबै आत्मै देखि दत्तचित्त भै गाउँपालिकाको विकासमा लाग्न पनि म सबैमा विनम्रता पूर्वक हार्दिक अनुरोध गर्न चाहन्छु ।

#### **सभाध्यक्ष महोदय,**

र अन्त्यमा गत आर्थिक वर्ष २०७४/०७५ को नीति, कार्यक्रम, योजना तथा बजेट कार्यान्वयनमा लाग्नु हुने जनप्रतिनिधि साथीहरू, कर्मचारी मित्रहरू तथा आम नागरिकमा हार्दिक धन्यवाद ज्ञापन गर्दछु र आर्थिक वर्ष २०७५/०७६ को माथि उल्लेखित नीति, कार्यक्रम तथा योजनाहरूको कार्यान्वयन गर्न बजेट विनियोजन गरि कार्यक्रम सञ्चालन गरिनेछ । यस वर्षको नीति, कार्यक्रम, योजना र बजेट कार्यान्वयनमा यहाँहरूको अझ बढि सहयोग र क्रियाशीलताको अपेक्षा गर्दछु । नीति तथा कार्यक्रमहरूसँग सम्बन्धित बजेट यस सभाको अर्को सत्रमा प्रस्तुत गरिनेछ । यस नीति तथा कार्यक्रम तर्जुमा गर्न सहयोग गर्नुहुने सबै महानुभावहरूलाई हार्दिक कृतज्ञता सहित धन्यवाद व्यक्त गर्दछु ।

धन्यवाद, नमस्कार ।

२०७५ आषाढ १० गते आइतवार

राजेन्द्र विक्रम बस्नेत  
अध्यक्ष